

- Abbuż ta' dritt gudizzjarju
- storja qasira tal-kunċett tal-abbozz ta' dritt



FIL-PRIM'AWLA TAL-QORTI ĊIVILI

IMĦALLEF

ONOR. GRAZIO MERCIECA LL.D.

ILLUM, 15 ta' Novembru 2021.

Rikors Nru. 490/2014 GM

**Doris Catania (ID 7127955M) u żewġha Charles Catania (ID 513755M)
għal kull interess li jista' jkollu**

vs

Evelyn Farrugia (ID 226255) u

Is-Socjeta' Filarmonika La Stella Tal-Gudja A.D. 1919

Il-Qorti,

Rat ir-Rikors ta' Doris u Charles konjuġi Catania li permezz tiegħu wara li ppremettew illi :

Permezz ta' testament ippubblikat minn Nutar Hugh Grima fit-23 ta' Marzu 2010 Dokument A hawn anness Gabriel Farrugia z-ziju tar-rikorrenti u li miet fl-1 ta' April 2010 kien ħalla titolu ta' legat lir-rikorrenti Doris Catania

s-somma ta' €30,000 "b'ringrazzjament ta' kemm iddur bih u dana in piena u assoluta proprjeta`'.

Fil-imsemmi testment id-decuius Gabriel Farrugia kien innomina bhala eredi universali u padrun assolut tal-assi kollha tiegħu ereditarji f'Malta u barra minn Malta lis-soċjeta' intimata La Stella tal-Gudja, anno domini 1919 (A,D.1919).

L-intimata Evelyn Farrugia li tiġi oħt id-decuius intavolat kawża kontra fost konvenuti oħra l-esponenti Doris Catania u s-soċjeta' filarmonika msejha La Stella tal-Gudja A,D. 1919 fejn talbet lill-Qorti sabiex tiddikjara illi d-decuius Gabriel Farrugia ma kienx kapaċi jikteb meta għamel it-testment tiegħu kif ukoll talbet dikjarazzjoni mingħand il-Qorti illi ma għewx segwiti l-formalitajiet rikjesti mil-Liġi għal testment fejn testatur ma jkunx kapaċi jikteb kif ukoll talbet dikjarazzjoni illi t-testment in kwistjoni kien null u bla effett u dana permezz ta' rikors ġuramentat ipprezentat mill-imsemmija Evelyn Farrugia fis-27 ta' Lulju 2010, rikors ġuramentat numru 763/10JZM.

Bla dubju ta' xejn l-intimata Evelyn Farrugia kienet intavolat il-kawża tagħha bl-iskop uniku sabiex f'każ li tirbaħ l-istess legalment isegwi illi d-decuius Gabriel Farrugia jiġi li miet ab instestato b'dan allura illi tkun hi li tirtu bhala l-iktar membru tal-familja qrib tiegħu haġa din li ma rnexxilix tagħmel billi l-Qorti li quddiemha giet ipprezentata u nstemgħat il-kawża fuq riferita kienet, permezz tas-sentenza minnha mogħtija fid-29 ta' April 2014, il-Prim'Awla tal-Qorti Ċivili kienet mhux biss ċaħdet it-talbiet kollha tagħha iżda saħansitra, u obiter ma halliet assolutament l-iċken dubju illi dak mitlub mill-intimata Evelyn Farrugia kien manifestament mhux misthoqq u jirrisali għall-frivolu u vessatorju, kif din il-Qorti tista' tapprezza anke bil-qari ta' fuq fuq tas-sentenza mogħtija, kopja ta' liema qed tiġi hawn annessa u mmarkata Dokument B.

Ciononostanti u biss minhabba pika insensata l-intimata Evelyn Farrugia appellat minn din is-sentenza bl-aggravji tagħha pero' għal kollox bla bażi kif din il-Qorti tista' tapprezza mill-qari tar-Rikors tal-Appell li kopja tiegħu qed tiġi hawn ukoll annessa u mmarkata Dokument C.

L-aġir tal-intimata Evelyn Farrugia kemm meta ntavolat il-proċeduri llum deċiża kif fuq intqal pero' iżjed u iżjed meta ntavolat l-appell tagħha nonostanti l-kontenut tas-sentenza mogħtija kontra tagħha qed tarreka danni nġenti mhux biss lir-rikorrenti iżda wkoll lis-soċjeta' filarmonika La Stella, l-intimata l-oħra billi ai termini tal-Artikolu 728 tal-Kodici Ċivili

meta legat jibqa' mhux imħallas u meta sitratta ta' legat ta' flus fuq dik is-somma mħollija b'legat jiddekorru l-imghaxijiet ta' 8% liema imghaxijiet jibqghu jiddekorru almenu sakemm tigi deciza kemm din il-kawza kif ukoll l-Appell intavolat minn Farrugia mid-decizjoni fuq riferita u jibqa' hekk jiddekorri sakemm finalment l-esponenti tithallas il-legat lilha mħolli bl-imghaxijiet fuqu dovuta mid-data tal-mewt tat-testatur Gabriel Farrugia sad-data tal-pagament effettiv.

Id-danni li qed issofri l-esponenti mhumiex imputabli lis-soċjeta' intimata l-oħra izda biss mill-intimata pero' fl-istess ħin u skont il-Liġi dawn id-danni li jikkonsistu biss fit-telf tal-użu tal-ammont ta' €30,000 imsemmi fil-legat u allura l-imghax ta' 8% fuq l-istess ammont kif fuq intqal, kemm l-ammont imsemmi fil-legat kif ukoll l-imghaxijiet fuqu għandhom teknikament jithallsu mill-eredi universali s-soċjeta' filarmonika intimata.

Talbu lil din il-Qorti sabiex:

1. Tiddikjara illi bl-aġir tagħha l-intimata abbużivament u bla ebda raġuni valida fil-Liġi caħdet lill-esponenti mill-użu tal-ammont minnha mħolli fl-imsemmi legat.
2. Konsegwentement tillikwida dawn id-danni f'somma ekwivalenti għal 8% fuq l-ammont ta' €30,000 imħolli lill-esponenti bħala legat fit-testament fuq imsemmi u dana mid-data tal-mewt tad-decuius sad-data tal-pagament kemm tal-ammont imsemmi fil-legat kif ukoll tal-imghaxijiet legali fuq l-istess somma mid-data tal-mewt ta' Gabriel Farrugia sad-data tal-pagament dovut.
3. Tikkundanna lill-intimata tħallas lir-rikorrenti in linea ta' danni dik is-somma li tigi llikwidata skont kif ingħad fit-tieni talba.
4. Tikkundanna lis-soċjeta' filarmonika La Stella tal-Gudja A.D. 1919 tħallas lir-rikorrenti l-ammont lilha mħolli b'legat kif fuq intqal inkluż, jew eskluż skont kif din il-Qorti jidhrilha li għandha tiddeciedi fuq l-ewwel tliet talbiet ta' dan ir-rikors, l-imghaxijiet bit-8% mid-data tal-mewt tad-decuius Gabriel Farrugia sad-data tal-pagament effettiv u jekk ikun il-każ flimkien u *in solidum* mal-intimata Evelyn Farrugia.

Rat ir-Risposta Ġuramentata tas-Socjeta` Filarmonika La Stella tal-Gudja A.D.1919 li permezz tagħha eċċepiet illi :

1. L-intempestivita` tal-azzjoni odjerna stante li kif ġja inghad fir-rikors promotur, hemm appell pendenti intavolat mill-intimata Evelyn Farrugia mill-kawża fl-ismijiet Evelyn Farrugia vs. Doris Catania et. (Rikors Gur. Nru. 763/2010) deciza fid-29 ta' April tas-sena 2014;
2. Is-Socjeta` eċċipjenti jibqghu u għadhom disposti jonoraw l-obbligi testamentari skont it-testment tad-decujus Gabriel Farrugia una volta jigi determinat gudizzjarjament b'mod definittiv l-istatus tagħhom qua eredi universali tad-decujus Farrugia;
3. Dwar l-imghaxijiet kif mitluba, jekk din l-Onorabli Qorti takkorda d-dritt kif mitlub u cioe` mid-data tal-mewt tad-decujus, hija l-intimata l-oħra, ossia Evelyn Farrugia li għandha tagħmel tajjeb għal tali hlas stante li s-socjeta` eċċipjenti hija prezentement prekluzi milli twettaq il-hlas minhabba l-azzjoni inizjata minn Evelyn Farrugia u li għadha tinsab pendenti kif fuq spjegat.

Rat ir-risposta Ġuramentata tal-konvenuta Evelyn Farrugia li permezz tagħha eċċepiet illi :

1. In-nullita' tan-notifika permezz tal-procedura tal-affissjoni u l-pubblikazzjoni stante illi l-indirizz indikat mir-rikorrenti għan-notifika tal-esponenti huwa erronju kif anki jirrizulta mid-dokument anness u mmarkat bhala Dok 'A' fejn jirrizulta li l-indirizz ta' Evelyn Farrugia huwa "17, Triq San Mark, Gudja" u in vista ta' dan l-esponenti qed tagħti ruħha b'notifikata bir-Rikors Ġuramentat tar-rikorrenti permezz ta' dina r-Risposta Ġuramentata;
2. Sussidjarjament u minghajr ebda pregudizzju għas-suespost, għandha ssir konnessjoni kif del resto anki spjegat fir-Rikors Ġuramentat tar-rikorrenti għal kawża li tinsab fi stadju tal-Appell fl-ismijiet 'Evelyn Farrugia vs Doris Catania et' (Rik. Ġur. Nru. 763/2010JZM) permezz ta' liema r-rispondenti odjerna qiegħda timpunja l-validita' tat-testment tad-decuius Gabriel Farrugia datat 23 ta' Marzu, 2010 in atti n-Nutar Pubbliku

Dottor Hugh Grima u għalhekk ikun opportun li dina l-kawża tistenna l-eżitu tal-kawża suriferita;

3. F'kull każ it-talba tar-rikorrenti in kwantu kif dedotta fil-konfront tagħha hija legalment insostenibbli stante illi l-azzjoni mressqa mill-esponenti permezz tal-kawża suriferita u cioè' Rik. Ġur. Nru. 763/10JZM saret mill-esponenti unikament sabiex tissalvagwardja d-drittijiet legali tagħha kif del resto tippermetti l-ligi u mhux kif qed jigi allegat b'xi forma ta' pika versu r-rikorrenti;

4. Mingħajr preġudizzju għas-suespost, it-talbiet rikorrenti huma nfondanti stante illi l-esponenti tikkontendi ulterjorment lir-rikorrenti ma soffrew ebda danni minhabba li huma ma rċivewx l-legat imħolli lilhom skont it-testment in kwistjoni;

Rat l-atti tal-kawża

Ikkunsidrat:

Fatti:

Ftit jiem qabel mewtu, Grabiell Farrugia għamel testment li permezz tiegħu ħatar lis-soċjeta` konvenuta (minn issa 'l quddiem imsejha *La Stella*) unika werrieta tiegħu, u lill-attriċi – neputija tiegħu - legatarja tas-somma ta' €30,000. Oħtu Evelyn Farrugia fethet kawża kontra *La Stella* biex tattakka t-testment bl-allegazzjoni ma setax iffirnah meta kien fiżikament fi stat ħażin ta' saħħa.

Din il-Qorti, diversament ippreseduta, ċaħditilha t-talba għaliex skont il-ligi l-forma tat-testment tista' tigi attakkata biss minn min ikun parti fih. Evelyn Farrugia ma kinitx parti. Il-Qorti, għalkemm kif tajjeb stqarret hija stess setgħet waqfet hawn, kompliet billi għamlet apprezzament akkurat tal-provi u kkonkludiet li l-provi dwar il-ħila li Grabiell Farrugia jagħmel testment kienu tenwi għall-aħħar, filwaqt li min-naħa l-oħra kien hemm id-depożizzjoni ċara u

konvinċenti tan-Nutar li rrediġa t-testment li minnha rriżulta li t-testatur mhux talli kien luċidu, imma luċidissimu, u kapaċi jiffirma, tant li ffirma mhux darba, imma għadd ta' drabi fuq it-testment. Evelyn Farrugia appellat u l-appell mhux biss ġie miċhud imma wkoll iddikjarat fieragħ u vessatorju u kkundannatha tħallas l-ispejjeż għal darbtejn.

Hekk kif inqata' l-appell *La Stella* ħallset il-legat.

Kemm l-attriċi kif ukoll *La Stella* jgħabbu lil Evelyn Farrugia bir-responsabilita' għad-dewmien fil-ħlas tal-legat, abbażi t'abbuż tad-dritt ġudizzjarju. Mhux faċli għall-Qorti li tikkonkludi li jkun hemm abbuż tad-dritt in ġenerali nkella abbuż tal-proċess ġudizzjarju in partikolari, bħal f'dan il-każ.

Filwaqt li l-aforizma *qui suo iure utitur non videtur damnum facere* għandha għeruw antiki u stabbiliti, il-formula *abbuż tad-dritt* fl-esperjenza kontinentali għandha ħajja relattivament ferm qasira ta' inqas minn seklu. Sa minn meta tfaċċat, kellha rejazzjonijiet mill-iktar varjati: kien hemm min ezaltaha b'toni mistiċi; u kien hemm oħrajn li kkritikawha bl-iktar mod aħrax b'espressjonijiet ta' preokkupazzjoni u ta' biża'. Kultant din il-formola dehret il-mezz l-iktar sod u originali biex jiġi miksub kriterju ta' ġudizzju li jissodisfa lill-kuxjenza tagħna ferm iktar mill-kriterju tal-leġitimita' formali tal-atti umani; drabi oħra dehret bħala t-theddida l-iktar perikoluża għaċ-ċertezza tal-liġi.

Jgħid appropożitu **Pietro Rescigno**, fl-opra tiegħu *L'Abuso del Diritto* (Mulino 1998): *Analizzata nelle parole che la compongono – abuso, e` intimamente contraddittoria. Diritto (piu' esattamente, il diritto soggettivo) vuol dire liberta' garantita all'individuo, o a un gruppo privato, da una norma giuridica; vuol dire potere di volonta' e di azione che la norma concede al soggetto, o al*

gruppo, nei confronti di uno, o di piu', o di tutti gli altri soggetti dell'ordinamento. Quando si parla di abuso, di possibilita' di abuso del diritto, si viene a dire che l'esercizio di questa liberta' garantita dalla norma, del potere accordato dalla legge, puo' dar luogo a responsabilita'; onde un atto lecito – l'esercizio del diritto – diviene fonte di responsabilita'. Significa sottindere alla liberta' ed al potere un limite, ed il limite, la misura sembrano vaghi e sfuggenti.

Id-dottrina li tiċhad il-problema “güridiku” tal-abbuż tinsisti fuq l-inkompabilita' taż-żewġ espressjonijiet “abbuż” u “dritt” li jinstabu flimkien fil-formula “abbuż tad-dritt”; tiċhad is-sitwazzjoni ta' “konflitt tad-drittijiet” li hija l-baži tal-premessa tal-abbuż; u tara kontradizzjoni loġika insuperabbli fil-pretiża “relattiva tad-drittijiet”.¹

Tabilhaqq li l-abbuż tad-dritt huwa fenomenu soċjali, imma skont l-istess dottrina, dan definittivament ma jappartjenix għar-realta' güridika pożittiva.

Il-kunċett ta' abbuż tad-dritt twieled fl-ambitu tar-reġim liberali tas-seklu dsatax. Fil-kodiċijiet tal-Ewropa kontinentali, il-kodiċijiet tad-dritt privat li saru wara l-kodiċi ta' Napuljun (l-ewwel fosthom il-kodiċi Tedesk u l-kodiċi Svizzeru) introduċew id-divjet espress għall-abbuż tad-dritt.

Dan id-divjet espress ma jeżistix fil-kodiċijiet ta' Franza u tal-Italja, fejn ir-reviżjoni tal-kunċett tad-dritt soġġettiv u l-iżvilupp tal-kunċett ta' abbuż tad-dritt huma r-riżultat ta' proċess kritiku esegwit min-naħa ta' ġewwa tas-sistema mill-prattika u mid-dottrina.²

¹ **Fabricius**, *Relativitat der Rechtsfahigkeit*, Munchen-Berlin 1963.

² Resigno, ip cit. Paġna 33

Fil-**Kodiċi Ċivili** Malti, insibu dan il-kuncett b'mod espress fl-**Artiklu 1030** tiegħu: "*kull min jagħmel użu ta' jedd tiegħu fil-qies li jmiss ma jwegibx għall-ħsara li tiġri b'dan l-użu*".

Il-Prim Imħallef Said Pullicino, meta kien għadu mħallef sedenti f'din il-Qorti, kiteb li:

"Hu ċar wkoll illi d-dritt għar-rikors għall-protezzjoni tal-Qorti hu fost l-aqwa drittijiet li fl-eżerċizzju tiegħu ċ-ċittadin bl-ebda mod ma għandu jiġi mxekkel. Jinkombi fuq iċ-ċittadin pero' d-dover li ma jabbużax minn dan id-dritt u jekk jabbuża jkun ritenut responsabbli għad-danni provokati b'tali abbuż. Mill-banda l-oħra hu ċar ukoll illi fatt li t-talba ta' min ikun ipprovoka l-proċeduri tiġi miċhuda mill-Qorti, bl-ebda mod ma jfisser neċessarjament li sar abbuż tad-dritt li tiġi adita l-Qorti. Hu biss f'każ eċċezzjonali li dan ikun il-każ. Dan għaliex hu risaput illi għalkemm il-liġi hi oggettivament waħda għal kulhadd, fl-istess hin hi spiss tagħti lok għall-interpretazzjonijiet vari u soġġettivi li l-partijiet u s-socjeta' jafdaw fidejn il-ġudikant biex jiddetermina u japplika";

U elenka l-kriterji għandhom jiġu segwiti biex jiġi ddeterminat jekk id-dritt li wieħed jaderixxi l-Qorti jkunx ġie abbużat:

(a) Illi huwa prinċipju fundamentali illi min jeżercita dritt li jispetta lilu ma jistax jitqies li f'dan l-eżerċizzju jkun responsabbli għall-ħsara li bħala konsegwenza jista' jbati haddieħor, in omaġġ għall-massima "*qui suo iure utitur, non videtur damnum facere*", bil-konsegwenza li d-dritt għar-rikors għall-protezzjoni tal-Qorti, huwa dritt li l-eżerċizzju tiegħu miċ-ċittadin ma għandu bl-ebda mod jiġi mxekkel.

(b) Illi tali dritt taċ-ċittadin għar-rikors lejn il-Qorti ma għandux jiġi abbużat.

(ċ) Illi l-fatt li t-talba ta' min ipprovoka l-proċeduri tiġi miċhuda mill-Qorti, bl-ebda mod ma tfisser neċessarjament li sar abbuż mid-dritt li tiġi adita l-Qorti. "*Non e' in colpa chi, credendo in buona fede di possedere un diritto, ne chiede al tribunale il riconoscimento, sebbene non vi riesca*" ("*Demajo vs Page*" Vol. XV. Pg. 34. P.A. 24. 1. 1895). Dan

għaliex għalkemm il-ligi hija l-istess għal kulhadd, huwa veru wkoll li l-ligi hija sogġetta għall-diversi interpretazzjonijiet li l-partijiet jafdaw fil-gudikant biex jinterpreta u jiddeciedi dwarhom.

(d) Illi tali abbuż jigi riskontrat biss f'każijiet eċċezzjonali u dan kwazi dejjem f'każijiet ta' vessatorjeta' ("Emanuele Calleja vs Carmelo Grima" - A.C. -XXXIX. I. 24) nascenti minn mala fede jew dolo jew almenu negligenza gravament kolpusa ("Agius vs Dott. Carbone nomine" - XIII. 434 -10.4.1890), fejn min ikun adixxa lill-Qorti għall-ħruġ ta' tali mandat kawtelatorju jkun ibbaża fuq ċirkostanzi manifesti *"prima di qualsiasi fondamento nel fatto e nel diritto per cui il giudizio promosso si dimostri vessatorio. Ma un fallace apprezzamento dei fatti posta a base dell'istanza e delle conseguenze giuridiche che ne derivano non e' sufficiente a legittimare una domanda per danni da parte del vincitore nelle lite"*. ("Mugliette vs Bezzina" - XXVI. I. 405).

(e) Illi dan l-aħħar principju huwa bbażat fuq il-fatt li l-element ta' vessatorjeta' jimplika abbuż tad-dritt ta' azzjoni gudizzjarja, għaliex ingħad sew illi: *"Il diritto cessa dove comincia l'abuso riteniamo che basta, per proteggere tutti l'interessi che ne sono degni, per dare una base giuridica alle diverse decisioni che provocano i bisogni della societa', di aderire al concetto generale che tutti i diritti hanno dei limiti"*. Applikat dan il-principju għad dritt ta' azzjoni kontra persuna jfisser illi *"chi agisce in mala fede od in seguito ad un grossolano errore, puo' essere condannato a pagare un' indennita' al suo avversario...."* (Baudry Lacantinerie - Trattato Pratico di Diritto Civile Delle Obligazioni- Vol. VI. Pg. 560).

Għalkemm l-imsemmija pronunzjamenti saru fil-kuntest tal-ħruġ ta' mandat kawtelatorju, huma ta' applikazzjoni generali.

Intqal li pronunzjamenti giudizzjarji oħrajn :-

"Giuseppe Falzon -vs- Carmelo Laferla", Prim' Awla, Qorti Civili, 15 ta' Mejju, 1931 illi *"perche` l'azione per i danni possa dirsi giuridicamente fondata, è necessario che, indipendentemente dalla soccombenza, sia dimostrato, e provato, concludentemente che il contendente abbia danneggiato la parte*

avversa con un suo trasmodarsi nell'esercizio di un preteso suo diritto. Non è in colpa chi credendo in buona fede di possedere un diritto, ne chiede li tribunale il riconoscimento, sebbene non vi riesca";

"Maria Giuseppe Mugliett et -vs- Avvocato Dr. Giorgio Bezzina", Appell Civili, 26 ta' Jannar 1926, Fiha, b'osservazzjoni tal-Artikoli 1031 u 1032 tal-Kodici Civili, issokta jigi kummentat dan: *"non si sanziona il principio che la soccombenza nel giudizio tragga necessariamente seco la conseguenza del dovere del risarcimento; sarebbe rendere gravoso e difficile al cittadino ricorrere all'autorita' giudiziaria se si punisse la meno retta e talvolta dibattuta interpretazione dei propri diritti ... "*;

Ikkunsidrat:

Illi kif diga` gie muri, m'hemmx dubju li, kif ippronunzjat ruhha din il-Qorti, diversament ippreseduta, fil-kawza li fetthet Evelyn Farrugia, il-każ tagħha kien wieħed ferm debboli u priv minn kull fundament guridiku. Jidher ċar li kien hemm ċerta negligenza da parti tagħha meta ddecidiet li tiftaħ il-kawza. Minkejja dan, ma jirrizultax lill-Qorti li hija fetthet il-kawza f'xi spirtu emulatorju. Almenu sogġettivament kienet in bwona fede. Min-naħa l-oħra, wara li tilfet il-kawza u appellat, ma baqgħetx in bwona fede. Il-Qorti tal-Appell iddecidiet li l-appell kien wieħed fieragħ u vessatorju. Evelyn Farrugia tishaq li b'daqshekk ma jfissirx li hija abbużat mid-drittijiet tagħha. Din il-Qorti ma tistax taqbel ma' dan ir-ragunament. Li wieħed ikun frivolu u vessatorju jfisser li jkun in mala fede; li jkun qiegħed jillitiga meta jaf li m'għandux ragun u sabiex idejjaq lill-kontroparti; possibilment biex jissikkaha halli ċcedi l-armi allavolja jkollha ragun. Għalhekk sa mid-data tas-sentenza ta'

din il-Qorti fil-kawża li fethet Evelyn Farrugia, hija kienet qieghdha tabbuza mid-drittijiet tagħha.

Jibda biex jingħad li l-kwistjoni dwar il-frottijiet jew imghaxijiet li jistgħu jkunu talvolta mill-eredi lil-legatarji hija regolata mill-artikolu 727 tal-Kodiċi Ċivili.

727. Il-legatarju ma jistax jitlob il-frottijiet jew l-imghaxijiet tal-legat, hlief minn dakinhar li jkun, imqar b'ittra ufficjali, sejjah lill-werriet biex jikkunsinna jew iħallas il-legat, jew minn dakinhar li din il-kunsinna jew dan il-ħlas ikun gie mwiegħed lilu.

Din id-disposizzjoni hija ċara. Ir-regola generali hija allura li l-frottijiet jew l-imghaxijiet tal-legat ma jmissux lill-legatarju hlief mill-jum li fih huwa jsejjah lill-werrieta għall-ħlas jew għall-konsenja tal-legat, imqar b'ittra ufficjali, jew minn dakinhar li l-ħlas jew il-kunsinna tal-ħaġa legata tkun giet mwiegħda lilu. Kif jgħid il-gurista Ricci, dwar disposizzjoni identika fil-Kodiċi Ċivili Taljan tal-imghoddi, "*Questa disposizione deriva, a parer nostro, dal principio, che la persona onerata del legato non puo'essere tenuta ad amministrare e far fruttare la cosa legata nell'interesse del legatario; onde questo obbligo allora sorge naturalmente a di lei carico quando sia stata posta in mora a, consegnare la cosa dovuto...*" (*Corso Teorico Pratico di Diritto Civile, Vol.III, para.379*).

Pero' l-ligi ma tieqax hemmhekk:

728. L-imghaxijiet jew il-frottijiet tal-ħaġa mħollija legat jibdedw jgħaddu favur il-legatarju minnufih wara l-mewt tat-testatur, ukoll minghajr is-sejha gudizzjarja msemmija fl-aħħar artikolu qabel dan, f'kull wiegħed mill-każijiet li ġejjin:

(a) meta t-testatur ikun espressament hekk ordna;

(b) meta l-legat ikun ta' fond, jew ta' kapital, jew haġ'ohra li tagħti frottijiet.

Illi ma jirrizultax illi l-attributi se jkunu b'ittra uffiċjali lis-soċjetà konvenuta biex tħallas dan il-legat. Allura wieħed irid iħares lejn interpretazzjoni tal-artikolu 728. L-artikolu 728 jipprovdi illi l-ħtieġa ta' sejha ġudizzjarja ma hijiex meħtieġa fejn it-testatur ikun ordna mod ieħor, u fejn il-legat ikun ta' fond, jew ta' kapital, jew ta' haġ'ohra li tagħti frottijiet. Għandu jkun paċifiku li fid-disposizzjoni testamentarja in kwistjoni, t-testatur ma ordnax lill-eredi tiegħu biex iħallsu l-imghaxijiet lil-legatarja. Jifdal għalhekk li wieħed jara jekk il-legat in kwistjoni huwiex ta' fond, kapital jew haġ'ohra li tagħti frottijiet.

Intqal b'referenza għad-disposizzjoni analoga f'kodici ċivili Taljan tal-imghoddi, li *"Sotto la espressione capitale fruttifero intensesi una somma impiegata e producente interessi [Pacifci Mazzoni, Il Codice Civile Italiano Commentato, VoL.IV, para.78]*. Ifisser dan illi l-kapital, biex jittqies bħala producenti l-imghaxijiet għall-benefiċċju tal-legatarju mingħajr il-ħtieġa ta' sejha ġudizzjarja, irid ikun impiegat b'mod fruttiferu. Tal-istess fehma huwa Ricci (ibid), li jgħid, *"Per capitale fruttifero non deve intendersi una somma di danaro, che e' capace a produrre interessi, bensì quel danaro che trovandosi già' investito dallo stesso testatore, e' stato destinato a produrre interessi"*. Fil-każ odjern, ma ġiex legat kapital li kien diġa' mpjegat b'mod fruttiferu, imma

giet legata somma flus semplici. Għalhekk l-artikolu 728 ma jsibx applikazzjoni għall-fattispeċi tal-każ odjern.

Din l-interpretazzjoni sabet sostenn anke mill-gurisprudenza emanata mill-Qrati tagħna (ara Clyde Meli vs. Maurice Pace Decesare et, Prim Awla, 24/5/2002 - mhux appellata).

Illi għalhekk l-imghax għandu jibda jiddekorri mid-29 t'April 2014 – data tas-sentenza appellata.

Għalkemm huwa minnu li *La Stella* ma kien hemm l-ebda impediment legali xi jxekkilha milli thallas il-legat minnufih, ikun ingust li wiehed jaddossalha r-responsabilita` għad-danni, konsistenti f'telf ta' mghax, waqt li ntefghet fi stat ta' incertezza waqt il-pendenza tal-kawża miftuħa minn Evelyn Farrugia. Kulhadd għandu jerfa' r-responsabilita` ta' ghemilu, imma mhux ukoll t'ghemil haddiehor. Hekk titlob ukoll l-ekwita`.

Għal dawn il-motivi, l-Qorti taqta' u tiddeciedi l-każ billi:

1. Tiċhad l-eċċezzjonijiet kollha safejn mhux kompatibbli ma' din is-sentenza.
2. Tilqa' l-ewwel talba billi tiddikjara illi bl-aġir tagħha l-konvenuta abbużivament u bla ebda raġuni valida fil-liġi ċaħdet lill-esponenti mill-użu tal-ammont minnha mħolli fl-imsemmi legat.
3. Tilqa' in parte t-tieni talba billi tillikwida dawn id-danni fis-somma ta' €3,300 imghax mill-24 t'April 2014 sal-10 t'Awwissu 2020.

€15,123.29
*

* ammont miġdwi b'digriet tad-9 ta' Dicembru 2021. Alessio
04/12/21

4. Tilqa' t-tielet talba billi tikkundanna lill-konvenuta Evelyn Farrugia thallas lill-atturi in linea ta' danni dik is-somma ta' €3,300.

5. Tastjeni milli tiehu konjizzjoni tar-raba' talba. €15,123.29 *

Bl-ispejjeż a kariku tal-konvenuta Evelyn Farrugia.

Moqrija.

* ammont mikbi b'digriet tad-9 ta' Dicembru 2021.

Klaudia
Dep. Reg.
09/12/21


ONOR. IMHALLEF

GRAZIO MERCIECA